

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLET XHUR

IL-KITTIEBA TA' DAN IL-GHADD

L-EDITOR—Proza u Poezija fil-Letteratura Maltija	façc.	33
SECRETARJU—Rapport Amministrativ ghas-Sena 1954	„	36
J. M. MANARA— <i>Mituli Huti</i>	„	39
GEORGE STEVENS—Dlam	„	40
GEORGE ZAMMIT, B.A., LL.D.— <i>Il-Qalb</i>	„	41
Statut tal-Ghaqda—Tibdil u Zidiet	„	42
GUZE' GATT—In-Nies tas-Snajja' fl-Ewwel Snin ta' l-Ingliži	„	44
V. M. PELLEGRINI, LL.D.—Santu Wistin bhala Kittieb	„	49
C. CASSAR, M.D.— <i>L-Arloġġ</i>	„	52
G. ABELA—Malapropismi fil-Malti	„	53
NIKOL BIANCARDI— <i>Addio, Manicel ...</i>	„	55
E. AGIUS, D.P.H., D.Bact.— <i>Hsibijiet</i>	„	56
Reçensjonijiet	„	58

DIRETTUR: Dr. Guze Galea, M.B.E., M.D., D.P.H.,
29, Sur Santa Barbara, Valletta.

ASSISTENT DIRETTUR: Ant. Cremona,
53, Triq Wara Santa Ubaldesca, Paula.

AMMINISTRATUR: Victor Apap,
22, Triq it-Torri, Tas-Sliema.

IL-MALTI

QARI LI TOHROĠ IL-GHAQDA }
TAL-KITTIEBA TAL-MALTI }

ĠUNJU
1955

Proza u Poezija fil-Letteratura Maltija

HIJA haġa li l-lum tidher wisq iżjed milli fil-bidu tas-seklu li għadda, jigiġieri minn mindu bdiet tidher 'l hawn u 'l hinn l-istampa ta' xi kitba bi-Malti, illi fil-letteratura Maltija għandna fil-qofol wisq iżjed materjal tajjeb ta' poeziġja milli ta' proza: għalkemm fil-bidu l-proza sebqet il-poeziġja. Maż-żmien rajna ukoll illi l-poeziġja ġie li għalbet il-kotra ta' materjal letterarju.

Din ix-xejra, iżda, ta' għana u tjubija poetika fil-letteratura tagħna dehret u faret f'daqqa mal-qawmien tal-Malti, l-ewwelnett fost il-kittieba xjuħ u mbagħad f'dan l-aħħar perijodu ta' tletin sena fost il-kittieba żgħażaġħ b'rihet il-ħeġġa ta' xi studenti universitarji li fl-1926, għall-ewwel darba, kienu talbu lill-"Għaqda" biex joħorġu Numru ta' "Il-Malti" b'kontribuzzjonijiet biss mill-pinna żaġħżuġħa tagħhom—u din il-ħarġa ta' "Il-Malti" ta' Numru speċjali miktub minnhom kienet l-ewwel mixtla li wara ftit snin tat l-isbaħ ward mill-ġnejna tal-Kitba Maltija, b'mod li wara sew hames snin (1931) minn dan il-moviment twieldet il-"Għaqda tal-Malti (Università)" bl-organu tagħha "Leħen il-Malti", imwaqqaf miż-żewġ studenti, Rużar Briffa u Ġużè Bonnici.

Minn l-ewwel żminijiet tal-kitba Maltija sad-data tat-twaqqif ta' din il-Għaqda, il-proza Maltija baġġhet lura, kif insibuha l-lum, bla ma laħqet mal-passi tal-poeziġja. Il-kittieba żgħażaġħ iktar infexxu biex imexxu l-pinna fuq l-immaginazzjoni milli fuq il-filosofija tal-moħħ, iżjed fuq it-taħbit tal-qalb milli fuq il-ħsieb rifessiv tal-moħħ, jigiġieri iżjed fuq il-kitba poetika milli fuq il-prozajka. Targa' l-frott tal-kitba poetika tagħhom kien u għadu wisq iżjed bnin minn dak tal-proza.

Jekk nagħtu daqqa ta' għajn lura lejn iż-żminijiet ta' qabel naraw li sew il-kittieba xjuħ kemm ukoll il-kittieba żgħażaġħ tal-lum għandhom warajhom kwadru sinottiku ta' l-istorja ċkejna tal-letteratura Maltija li turi sa miż-żerniġ tagħha l-medda ċkej-

kna ta' passi li mxiet il-proża Maltija f'perijodu ta' dwar disghin sena, jġififieri minn De Soldanis sakemm għall-ewwel darba deher xi ktieb tal-Qari Malti għat-Tfal ta' l-Iskejjel tal-Gvern. Qabel id-dhul ta' xi kotba tal-Qari Malti fl-Iskejjel ma niltaqgħux kief ma' tagħmira wisq żgħira tal-letteratura Maltija: xi manuskritti ta' prietki bil-Malti, Katekiżmu ta' Wiżżino (1752), xi djalogi ta' De Soldanis, traduzzjoni ta' Vangelji ta' Cannolo u Vassalli, Storja tas-Sultan Ċiru (traduzzjoni ta' Vassalli), Steadina fuq il-ħtieġa tat-Tagħlim ta' Kitba Maltija ta' Vassalli u xi ktiejb tal-Qari ta' Francis Vella. Mill-Libertà ta' l-Istampi 'l hawn nibtet il-proża ġurnalistika li sakemm hareġ is-"Sebh" tax-Xirka Xemìa ma nistgħux mgħidu li għandha tingħadd bħala fergħa ta' kitba letterarja Maltija, kif ukoll ma jistgħux jin-għaddu bħala eżempji ta' proża serja dawk ir-romanzi u rakkonti, il-bieċa l-kbira traduzzjonijiet, (neħki dawk ta' G. Muscat Azzopardi, u xi waħdiet oħra) li f'għelug is-seklu li għadda bdew jinkitbu minn dilettanti għall-qligħ tal-flus. Kienet ix-Xirka Xemìa li bdiet tagħti lill-proża Maltija x-xejra letterarja bil-kitba ta' Preca, Gan Anton Vassallo, Napuljun Tagliaferro, Bellanti, Testaferrata u xi oħrajn. Minn dik l-epoka aħna u ngallbu fl-elenku tal-kitba Maltija bdejna niltaqgħu ma' xi bċejeċ ta' proża tajba: storika, didattika, narrativa, reliġjuża minn kittieba ta' l-iskola li mill-pinna tagħhom il-poplu beda jirrob u jtiegħem il-fejda u t-tjubija tal-Malti letterarju. Waħda mill-isbaħ ġabra ta' proża tajba li għamlet il-ġid fil-moħħ u l-qalb tal-ġenerazzjoni Maltija ta' dak iż-żmien kif ukoll tal-lum, hija dik is-sensjela ta' kotba bl-isem ta' Mogħdija taż-Żmien ta' Fonzu Marija Galea. Ir-romanzi ta' A. E. Caruana u ta' Ġużè Muscat Azzopardi fetħu t-triq għall-proża romanzeska. Din ix-xorta ta' kitba prozajka, li fl-aħħar perijodu ta' tletin sena ta' haġja letterarja Maltija kotrot bir-romanzi, rakkonti, stejjer u novelli li nkitbu minn kittieba xjuħ u żagħżagħ, kompliet dejjem tgħammar il-ħażna ta' materjal prozajk Malti, iżda b'dana kollu, għad ma nistgħux ingħidu illi l-proża Maltija laħqet fil-valur letterarju lil dik tal-poezija.

Il-lsien Malti, għandna niftakru, ma bediex bħal ilsna oħra, bil-kitba ta' proża jew poezija, iżda bl-istudji fuq in-nisel, il-morfologija u l-lessiku tiegħu. Kien Vassalli li fetax it-triq tat-tagħlim skolastiku tal-Malti.

Il-poeżija, qabel il-proża, jidher li ħajret lil xi wħud. fost-hom lil Bonamico u De Soldanis stess biex isemmghu l-ħlewwa tal-Malti b'ritmu kemm xejn klassiku (1672-75), maqtugħ minn dak il-ghana bikri tal-ghannejja tat-triq li tiegħu fadlilna xi ħjiel fuq dak li ħallielna miktub għall-ewwel darba G. Navarro (1791) u G. Percy Badger (1838). Il-proża, għalhekk, kellha bir-raġun kollu ddum xi ftit iżjed mill-poeżija ma ttalla' riċha u tiżżejjen b'libsa li jixirgħilha u li taqbel, maż-żminijiet u progress ta' il-sna oħra, b'letteratura wisq iżjed qadima minn tal-lum.

Insibu ukoll illi l-proża tagħna għadha niegşa minn xi argu-menti li fihom il-prożaturu tagħna għadhom ma rawmux il-pin-na tagħhom u dawn huma: argu-menti awtobijografiċi, didattiċi, epistolari, dissertatorji, eċċ. Fost il-proża narrativa u roman-zeska jonqos iktarr l-element psikoloġiku, soċjali, fil-waqt li fil-proża drammatka l-istil klassiku f'argu-menti storiċi ta' l-epoka qadima, kif ukoll in-naturalezza fid-djalogar b'vokabolarju u fra-żjoloġija xierqa u meaxxejja u bla kliem safi li jista' jtellef l-ef-jett ta' l-espressjoni xenika, f'argu-menti ta' l-epoka moderna.

Infittxu għalhekk li nmlaw dan il-vojt jekk irridu jkollna letteratura mirquma u sħiħa kif jicraq għaż-żminijiet li aħna fihom, l-epoka tad-deheb tal-Lsien Malti.

Almona

NHAR L-EWWEL QUDDIESA

Din it-talba li ġejja giet magħmula mill-Qassis ġdid Patri Karm. Fenech, S.J.*; nhar l-Ewwel Quddiesa Solenni tiegħu, fil-Parroċċa ta' S. Pubblju, il-Furjana, il-15 ta' Awissu, 1955.

O Ġesù, Qassis għal dejjem, zomm il-qaddejja Tiegħek fil-kenn tal-Qalb Imqaddsa Tiegħek, fejn hadd ma jista' jagħm-lilhom xejn. Aġhti l-qawwa 'l fommhom miżbugħ bid-**Demm** prezzjuż Tiegħek. Zommhielhom safja u mahlula mid-dinja 'l qalbhom minqusa bil-ghelm tas-**Saċerdozju** gloriuż Tiegħek. **Bierek** ix-xogħol tagħhom bi frott kotrani, u aghmel li l-erwieħ li jaqdu jkunu fis-**Sema** l-kuruna tagħhom ta' dejjem.

(*) P. Karm Fenech, S.J. huwa l-awtur tat-*Taħriġ fl-Ilsien Malti; Idjomi Maltin u Il-Qawl Malti*.

Rapport tas-Sena 1954

RAPPORT AMMINISTRATIV TAS-SEGRETARJU

MOQRI FIL-LAQGHA GENERALI TA' L-24 TA' APRIL, 1955.

MILL-HATRA tal-Kunsill sal-lum l-“Għaqda tal-Kittieba tal-Malti” issoktat tiftax sabiex l-iskop li għalih twaqqfet jintlaħaq dejjem aktar; dan it-taħbit ta frott bnin li għa qegħdin igawduh il-kittieba Maltin. Bħalma wehed għandu jistenna t-triq ma kenitx watja għal kollox, infatti l-President laqqa’ l-Kunsill 17-il darba biex dan jistharreġ il-qagħda li minn żmien għal ieħor kienet tinqala’ u jiehu l-passi meħtieġa għall-ġid ta’ l-sienja u ta’ min iħabrek biex iseħħu u jagħnih bil-letteratura li tixraq.

Barra minn għadd ta’ oħrajn ta’ importanza iżgħar, il-Kunsill kellu jipprova jsib tarf ta’ żewġ kustjonijiet li kull waħda minnhom kienet toqot b’mod dirett il-ħajja tal-Għaqda; l-ewwel kienet dwar l-istatut u l-oħra dwar id-drittijiet ta’ l-awturi, speċjalment dawk li x-xogħlijiet tagħhom jixxandru mir-Rediffusion.

Sabiex il-Kunsill jilqa’ x-xewqa ta’ għadd ta’ Membri Akkademici li jsir xi tibdil u xi żidiet fl-Istatut waqqaf kommissjoni magħmula mill-Viċi President, is-Sur A. Cremona u Dr. A. Buttigieg, Membru tal-Kunsill; dawn studjaw il-proposti mressqin mill-Membri u għamlu xi suggerimenti; il-Kunsill kellu wkoll xi proposti oħra tiegħu wara li sħarreġ bir-reqqa r-rapport tal-kommissjoni; il-frott ta’ din il-ħidma ssibuh miġbur quddiemkom — importanti ħafna hi l-kustjoni ta’ l-affiljazzjoni — biex intom taqtgħu dak li għandu jsir.

Fuq id-drittijiet ta’ l-awturi kulhadd kien tal-fehma li jeħtieġ jittieħdu passi sabiex ix-xogħol tal-pinna ma jibqax ikun aktar sfruttat u fuq kollox sabiex il-livell tax-xandir jogħla b’mod li s-semmiegħa waqt li jkun qed jieħdu pjaċir ikunu wkoll fl-istess hin — saħansitra xi drabi bla ma jindunaw — qegħdin jedukaw moħhom u qalbhom. B’dan l-iskop twaqqfu tliet kummissjonijiet: l-ewwel waħda, magħmula mill-Professor G. Aquilina, Dr. A. Buttigieg u s-Sur Gużè Diacono, studjat il-qagħda u irrapportat fuqha. Hriġna fl-istampa u qanqalna ħafna kliem u kommenti li servew ta’ ġid; bosta għaqdiet oħra kitbulna biex iġhidulna kemm kienu jaqblu mal-fehma tagħna u jħajruna nissoktaw fit-triq li konna qbadna, iżda kien hemm xi wħud li donnu ma għoġobnihomx għax forsi ħasbu li ma kienx ser jaqblilhom. Wara

dan twaqqfet it-tieni kommissjoni li hađu sehem fiha s-Sur Gużè Chetcuti u s-Sur Ivo Muscat Azzopardi biex tagħmel sugġerimenti konkreti. Bir-rapport ta' din it-tieni kommissjoni f'idejna stedinna lill-għaqdiet u x-xirkiet l-oħra li bejn wieħed u ieħor qegħdin jahdmu għall-ideal tagħna sabiex jinghaqdu magħna halli lkoll finnkien navanzaw fit-triq li kif konna naħsbu ma kenitx sejra tkun niegşa mit-twegħir u t-tfixkil. Kwazi kull min stedinna wieġeb u ssieheb magħna. Tlaqqghu d-delegati taħt it-tnexxija tal-President tal-Għaqda tagħna għal darba darbtejn u dawn wara li studjaw is-sitwazzjoni, stharrġu s-sugġerimenti, qatghu x'passi kellhom jittiehdu u hafru kommissjoni ta' erbgħa : Il-Professor Aquilina, il-Professor Kan. E. Coleiro, l-Avukat Ġorġ Zammit, u s-Segretarju tal-Għaqda tal-Kittieba 'ex-officio' Membru u Segretarju tal-Kommissjoni li kellhom imexxu l-ftehim. Din il-kommissjoni għadha kif temmet hidmitha għal kollox — iżda kif ġa tajt x'wieħed jifhem, l-awturi ġa ilhom xi żmien jithallsu aħjar u ġa hemm min jieħu hsieb jara l-livell tax-xandir bil-mod il-mod jogħla u jitjieb. Hu xieraq li r-rapport tiegħi fuq din il-kustjoni jingħalaq b'kelma ta' hajr lid-Direttur tar-Rediffusion għall-mod ġentili li bih dejjem laqa' l-Kommissjoni u sema' dak li riedna nġhidulu, u li xi drabi żgur ma kienx idoqqlu heġu f'widnejh.

Kif kien fisser il-President fid-diskors li għamel fil-Lagħha Ġenerali meta kien inhatar il-Kunsill, il-parir tal-Għaqda tagħna hu mfittex u mismuġh u dan minkejja l-fatt li l-isem tal-Membri tal-Kunsill baqa' qatt ma deher fil-Gazzetta tal-Gvern kif kien isir fl-imġhoddi. Infatti fost il-membri tal-kunitat imwaqqaf mill-Ministeru ta' l-Edukazzjoni u taħt il-presidenza ta' l-istess Direttur ta' l-Edukazzjoni biex jagħtu parir lill-Ministru dwar sussidji lill-awturi ta' xogħlijiet miktubin bil-Malti, tnejn jirrapprezentaw lill-Għaqda. Ir-Rediffusion ta' sikwit titlob l-għajjnuna tal-Kunsill — dan ġara meta riedet tagħmel kompetizzjoni ta' stejjer qsar, ta' xandir speċjali għall-miġja tal-maħbuba Reġina tagħna u f'okkażjonijiet oħra wkoll; għalkemm mhux dejjem ix-xewqa tagħna kienet milqugħa għal kollox, iżda dejjem ittiehdu mizuri favorevoli, ta' min isemmi fost l-oħrajn il-ħlas lill-eżaminaturi ta' kompetizzjonijiet. Kien hawn ukoll min xtaq ikun jaf kif naħsbuha aħna qabel ma jintrappendi xi xogħol ta' pubbli-kazzjoni. Safejn stajna aħna qatt ma nqasna li nagħtu l-għajjnuna

taghna wkoll meta saħansitra xi membri kellhom imħabba f'hekk jissigrifikaw hinhom.

Haġ'ohra li tkompli tqawwilna qalbna hi t-talba ta' xi kit-tieba żgħażaġh li ġa bdew jagħmlu isem fil-qasam letterarju Malti biex jidhlu maghna u jkollhom il-ġieħ jissieħbu maghna fil-hidma favur ilsienna. Imħabba xi proposti li tressqu quddiem il-kommissjoni li kellha f'idejha r-reviżjoni ta' l-istatut, it-talba ta' xi whud minn dawn ghadha ma gietx milqugħa, iżda nittamaw li l-Kunsill il-ġdid ikun jista' jiehu hsiebha bla telf ta' żmien. Dan jgħodd ukoll għall-kustjoni ta' l-affiljazzjoni.

Il-mewt tas-Sur Ugo Muscat Azzopardi kienet għall-Għaqda daqqa ta' harta li l-effetti tagħha sejrjn jibqgħu jinhassu għal xi żmien. Fl-aħħar rapport amministrativ semmejt kif bl-għajna tas-Sur Ugo Muscat Azzopardi l-Għaqda waqqfet Darha; il-mewt tiegħu setgħet caħħditna minnha li ma kienx għall-qalb tajba ta' għadd mill-Membri Akkademiċi li refgħu l-piż tal-kera; b'dan il-mod biss bqajna ngawdu l-istess vantaġġi.

Għalkemm ix-xewqa tal-Kunsill kienet li għeluq il-mitt sena tat-twelid ta' l-ewwel President tal-Għaqda, il-mibki iżda qatt minsi Kav. Ġużè Muscat Azzopardi, jkun imfakkar b'mod tassew xieraq u, biex ingħid hekk permanenti, il-pjan li kien ġa thejja baqa' fil-hsieb taghna imħabba għadd ta' raġunijiet, imma l-aktar imħabba nuqqas ta' flus. Iżda dil-ġrajja ma setgħetx tithalla tintesa u kif tafu intom giet imfakkra f'IL-MALTI, l-organu offiċjali taghna, kif ukoll mill-President f'diskors k commemorativ minn fuq ir-Rediffusion.

Qabel ma naghlaq dan ir-rapport ma nixtieqx nonqos minn dnuiri li niringrazzja lil dawk fost shabi — l-aktar il-Membri tal-Kunsill — li billi l-hidmiet tal-Għaqda qed kull ma jmorru dejjem jizdiedu, b'xi mod jew iehor haffewli mill-piż u hekk kinuli ta' għajna kbira.

IT-TABIB G. GALEA M.B.E., M.D., D.P.H., MAHTUR PROFESSUR

Nifirhu lit-Tabib G. Galea, President tal-“Għaqda tal-Kit-tieba tal-Malti” u Direttur ta' “Il-Malti”, li ġie mogħti t-titlu personali ta' Professur tal-Medicina Legali fl-Università Rjali ta' Malta flok ta' Lettur ta' l-istess materja wara rikkmandazzjoni tas-Senat imwettqa mill-Kunsill ta' l-Università, għall-merti tiegħu eċċezżjonali fl-istess karika universitarja.

MITULI HUTI*Ta' J. M. MANARA**Lill-għeżież huti Daddu u Carlo
li dejjem u f'kollox għallmuni.*

Mar kulhadd miċ-ċimiteru,
l-oqbra reggħu minsijin;
nwar midbiela tilfu l-fwieġa,
żejt u xama' mitfijn.
Waħdi, nhewden, sabar xejn,
nghajjat: "Huti, għax mittu t-tnejn?"

Sigār twal li ddellu l-oqbra
b'silta u sura ta' kampnar,
thaddru s-sena kemm hi twila
twennsu l-mejta lejl u nhar!
Ighidu li intom tagħtu s-sabar,
x'tafu sew fuq 'l hinn mill-qabar?

Ir-rih qam minn goċ-ċipressi
u kull ferġha bdiet turtogħod,
xebh ta' lehen li kont nafu
smajt iwieġeb mhux fil-bogħod:
"Sabar lilkom, ja ħajjin",
ighidu għal dejjem il-mejtin.

F'dalma mraxxa bi trab fiddi
illi jerhi dawl nemniemi
rajt lil huti jitbissmulu
ferhanin fil-gawdju diemi.
Twiieldu b'mewthom, għalli ġej,
naf li jghixu fil-Mulej!

KOTBA BIL-MALTI

Il-Wisq Rev.du Duttur Martiniano Roncaglia, O.F.M.,
Direttur tas-"Centre D'Etudes Orientales" li jinsab fil-Muski,
il-Kajr, Egittu, wera l-hena, l-ghogba u l-ħajr tiegħu meta was-
lulu xi kotba bil-MALTI għall-BIBLIJOTEKA taht it-tmexxija
tiegħu.

Huwa interessat li-żjed f'dawk il-kotba li bhala eghmejjel
jew ilsien għandhom x'jaqsmu ma' l-Orient, imma jieħu wkoll
pjaċir b'kull ktieb miktub bil-Malti tajjeb.

Għalhekk min jista' jiddisponi minn xi ktieb huwa mit-
lub li jibagħtu lis-Sur Ivo Muscat-Azzopardi P.L., 47, Trig
id-Dejqa, Valletta, biex jiġi mibgħut lil Dottor Roncaglia.

DLAM

Ta' GEORGE STEVENS

MARIO kien għadu kemm iżżewweġ. Kellu mara li kien iħob-
bha daqs id-dawl t'għajnejh u kien qed iġhix haġja ta' sliem
u hena fl-istat gdid tiegħu. Xejn ma kien jonqsu. Biss huwa kellu
xewqa kbira li jkollu iben jixbah lilu. U fih din ix-xewqa kienet
aktar tikbes meta kien jara t-tifel ta' huh il-mizzewweġ b'dawk
il-għajnejn sbieħ ta' missieru!

Mario kien jagħraf kemm hi haġa ta' ferħ li tkun missier, u
kemm hi haġa ta' ferħ aktar li jkollok iben jixbah lilek. Kemm
xtaq li bħal huh ikollu tifel jixbah lilu biex bħal huh joqgħod jit-
paxxa bih!

*

*

*

Fil-belt Taljana fejn kien iġhammar Mario ma' martu kien
riesaq il-periklu. Dak iż-żmien l-Italja kienet fi gwerra ma' l-Aws-
trja. It-truppi Awstrijaċi kienu qasmu l-fruntiera Taljana, bdew
iheddu l-ibliet Taljani tat-Tramuntana u issa kienu qorbu sew lejn
il-belt ta' Mario. Fil-belt saret sejha biex jingagġaw aktar suldati
halli l-għadu jiġi meġħlub. Għal din is-sejha wieġeb għadd sabiħ
ta' zġhażagħ, u fost dawn kien hemm Mario li ngaġġa minn ta'
l-ewwel.

Ma damx Mario ma sab ruħu mifrud minn martu. Kienet
giet ordni biex it-truppi Taljani jmarċaw u jiltaqgħu mal-għadu
li kien wasal barra bwieħ il-belt. Qalb il-bini ġa kienu bdew jin-
stemgħu l-kanunati tal-għadu u kultant xi balla żżarżar u tfaqqa'
fuq xi haġt. Fost in-nies qamet għagħa u tahwida kbira—nisa u
tfal jibku u rġiel jippruvaw jikkalmawhom. Kulhadd imwerwer.
Fejn qabel il-belt kienet issaltan fil-hena u l-paċi issa kienet maħ-
kuma mill-qilla u l-qirda tal-gwerra.

It-truppi Taljani ma damux ma ntasbu f'taqbida mal-għadu
barra l-belt. Saret taqtigħa harxa li fiha għadd kbir ta' suldati taż-
zewġ nahiet hallew haġjithom. It-taqbida damet sejra ħafna u ma
ntemmetx qabel ma mijiet ta' iġsma kienu jinsabu fl-art bla haġja.
It-truppi Taljani rnexxielhom johorġu rebbieħa u jregġgħu lura
lill-għadu b'għadd kbir ta' haġjiet mitlufa u għadd akbar midru-
ba. U fost il-midrubba kien hemm min ġie immankat bl-ikrah.

*

*

*

Malli l-għadu kien għab għal kollox, it-truppi Taljani mar-

ċaw lura lejn il-belt, rebbieha imma mikduda. Meta daħlu fil-belt kien hemm dehra ta' ferħ u biki. Min beda jitghannaq ma' żew-
gu, ħuh jew ibnu li kien mar għat-taqbida u reġa' lura qawwi u
sħiħ, u min beda jibki u jolfoq għax xi ħadd għażiż għal qalbu ma
kienx reġa' lura fi ħdanu.

Mario kien jinsab imhaddan ma' martu li f'idejha kellha għo-
gol ta' tarbija. Kienet l-ewwel tarbija ta' Mario. Tifel wiċċu
mqaxxar. Imma l-aktar li kien jixbhu minn għajnejh. Għajnejh
kienu qishom tiegħu meta kien żgħir. Dak li xtaq Mario kien issa
qiegħed quddiemu.

Imma Mario ma seta' jara xejn. Hu kien tilef għajnejh it-
tnejn. Waqt li kien f'taqbida ma' wieħed mis-suldati tal-għadu
safa' milqut b'balla li ħallietu għama għal kollox. Kieku Mario
seta' jiftaħ għajnejh kien jagħraf kemm tabilhaqq kien jixbhu
ibnu!

Dak il-ħin bdew idoqqu marċijiet ferrieħa biex jiċċelebraw
ir-rebħa u kap għoli li qam jindirizza lill-folla għall-okkażjoni
nstama' jgħid: "U issa qed *nara* għalikom futur sabiħ, qed *nara*
dawl ġdid fuq ix-xefaq!" Mario seta' jara dlam biss. U għalih
xejn ma kien jimporta la ma setax jara lil ibnu li kien jixbhu!

IL-QALB

Ta' GEORGE ZAMMIT

Arpa f'rokna mudlama l-qalb tal-bniedem :

siehta u mbikkma, imkebbha fis-swidija

— Holma minsija —

Izda tistenbaħ bħal merill fil-wisa'

Ta' sema safi

U l-ħolqien timla bl-għana, u, bħal għadira

Imfawra, tfawwar lewn id-deheb u l-gawhar,

Meta, b'żegħila ta' blanzun, tmellisha

Iż-żiffa tat-tifkira.

STATUT TAL-GHAQDA TAL-KITTIEBA TAL-MALTI

TIBDIL U ŻIDIET FL-ISTATUT MGHODDIJIN MILL-KUNSILL

Proposti dwar tibdil u/jew żidiet fl-Istatut imwettqin mill-Kunsill:—

Regolament 14. — L-ewwel paragrafu tar-regolament jinbidel b'dan il-mod:—

“Il-Kunsill ikun magħmul minn: President, Viċi President, Segretarju, Teżorier, Uffiċjal tal-Propaganda, li jissejju Membri Uffiċjali, u tmien membri oħra li minn fosthom jin-għażlu mill-istess Kunsill: Arkivista, Asst. Segretarju u Asst. Teżorier”.

Konsegwenza ta' dan it-tibdil: kulfejn fl-Istatut hemm il-kelma “Kaxxier” din tinbidel f’“Teżorier”.

Regolament 24. — Ir-regolament jinbidel hekk:

“Il-Laqqgħat Ġenerali jsiru għallinqas darba fis-sena u kull meta jidhirlu meħtieġ il-President jew il-Kunsill jew meta għaxar Membri Effettivi juru lis-Segretarju bil-miktub li jridu laqgħa ġenerali u għalfejn iriduha ssir”.

Regolament 28. — Ir-regolament jinqara hekk:—

“*Viċi President.* Meta l-President ma jkunx jista' jaqdi dmiru jidhol floku l-Viċi President. Jekk hadd minnhom ma ikun fil-laqqgħat sa kwarta wara l-hin, wieħed mill-Membri tal-Kunsill jekk ikun hemm ‘quorum’, jitlob li jiġi maħtur President Proviżorju minn fost il-membri preżenti”.

Regolament 29. — Ir-regolament jiżdied b'dan il-paragrafu:

“L-Ass. Segretarju iġġin lis-Segretarju u jidhol floku meta s-Segretarju ma ikunx jista' jaqdi dmiru. Jekk fil-laqqgħat ma ikun hemm hadd minnhom, il-President jordna li jinbatar Segretarju Proviżorju minn fost il-membri preżenti”.

Regolament 30. — Ir-regolament jiżdied b'dan il-paragrafu wara l-ewwel paragrafu:—

“L-Ass. Teżorier iġġin lit-Teżorier u jidhol floku meta dan ma ikunx jista' jaqdi dmiru”.

Fi tmien l-ewwel paragrafu, wara l-kelma “Rivista”, jiżdiedu dawn il-kelmiet:—

“fuq il-firma tat-Teżorier u tar-Revizuri. Jekk ir-Revizuri ma japprovawx ir-rapport tat-Teżorier għandhom jaqgħu r-rapport ta' tagħhom f'rapport li jressqu quddiem il-Kunsill”.

It-tieni paragrafu, wara l-kelma "Lil", jinbidel u jkompli jinqara hekk:—

"Liet Revizuri li fosthom wiehed ikun Supplenti. Ir-Revizuri jinghażlu mil-Laqqha Generali wara li jkun inhatar il-Kunsill; dawna jinghażlu minn fost il-Membri Effettivi li ma jkunux membri tal-Kunsill.

Regolament 37. — Wara li l-pont ta' tmiem il-paragrafu jinbidel f'virgola, il-paragrafu jizdied b'dawn il-kelmiet:—

"Izda madankollu huwa għandu jibqa' jhallas sa l-aħħar tas-sena, kemm-il darba ma jkunx għarraf lis-Segretarju li huwa bihsiebu jitlaq mill-Għaqda qabel iż-żmien tat-tigdid tat-tishib".

Regolament 39. — Il-kliem tar-regolament jitneħħa għal kolloxx u r-regolament jinqara hekk:—

"Jistgħu jsiru tibdiliet, zidiet, eċċ., fl-Istatut f'Laqqha Generali qabel il-hatra tal-Kunsill, jew f'Laqqha Generali msejha b'dak l-iskop. Dawn jistgħu jkunu proposti mill-Kunsill jew mill-Membri Effettivi, iżda meta jkunu proposti mill-Membri jridu jaslu lis-Segretarju bil-miktub għallinqas xahar qabel il-laqqha ġenerali li fiha jkun maħtur il-Kunsill l-ġdid, jew f'laqqha ġenerali msejha għal hekk".

Regolament 40. — Jizdied dan ir-regolament:—

"L-Istatut jista' jiġi mibdul jew miżjud b'maġġuranza ta' voti ta' tnejn minn tlieta ($\frac{2}{3}$) f'Laqqha Generali li fiha jkun hemm mhux inqas min-numru ta' wiehed minn tlieta ($\frac{1}{3}$) tal-Membri Effettivi. Izda kemm-il darba ma jkunx hemm in-numru meħtieġ ta' Membri Effettivi kif stabbilit hawn fuq f'zewġ laqgħat imsejhin għall-iskop li jitgħaddew xi tibdil jew zieda fl-Istatut, dawn jistgħu jiġu approvati fit-tielet laqgħa b'maġġuranza ta' voti ta' tnejn minn tlieta ($\frac{2}{3}$) tal-membri li jkun hemm f'dik il-laqqha wara kwarta mill-hin iffissat tal-ftuħ tal-laqqha".

Regolament 41. — Jizdied dan ir-Regolament:—

"AFFILJAZZJONI

41. Il-Kunsill jista' iekk jidhiru, iaffilja mal-Għaqda soċjetajiet letterarji Maltin oħra. Is-Soċjetajiet hekk affiljati ma jkollhomx il-jedd li jibagħtu rappreżentanti biex jaqsmu sehem mill-Kunsill tal-Għaqda. Din l-affiljazzjoni ssir skond regolamenti speċjali magħmulin mill-Kunsill tal-Għaqda.

In-Nies tas-Snajja' fl-Ewwel Snin ta' l-Inglizi f'Malta

Ta' GUZE' GATT

(Jaqbad mal-faċċ. 87 f' "IL-MALTI" ta' Settembru, 1954)

Bħalma fi żmien l-Ordni, wiehed mill-Gran Mastri (aktarx kien Martino Garzes, 1598-1601), warrab il-furnara mill-Belt u tafagħhom Hal Qormi, biex jehles mid-dhahen ta' l-ifran tagħhom, hekk ukoll fi żmien l-Inglizi, ftit snin wara li Gżiritna għaddiet f'idejhom, il-Gvern ried, sa fejn seta', jehles lin-nies mit-tgermid u l-hsejjes kbar li kienu jagħmlu l-haddieda, minhabba x-xogħol tagħhom. Biex jasal f'dan l-iskop, habta ta' l-1809, il-Gvern bena dawk l-imhażen (hwienet) ta' maġenb il-Barrakka l-Qadima (t'isfel) ħalli l-haddieda jkunu jistgħu jmorru fihom, jaħdmu fis-sengħa tagħhom hemm, imwarrbin xi ftit min-nies. U bħalma Hal Qormi, minhabba l-għadd kbir ta' furnara li marru jgħammru fih, ħa l-laqam ta' "Casal Fornaro", hekk ukoll hdejn il-Barrakka t'Isfel, minhabba n-nies tas-sengħa li semmejna, u li marru jaħdmu hemm, ħa l-laqam tiegħu, billi beda jissejjah is-"Sur tal-Haddedin".

Il-Gvern, fost l-ohrajn, l-ewwel ma ried ibattal mill-haddieda minn dawk l-imhażen li qabel il-gwerra li għaddiet kien hemm fi Triq San Kristofru, taħt l-Università. F'wiehed minn dawn kien hemm Ganpatist Barro, Imgħallem kaldaran. Lil dan tawh hanut mill-godda ta' fejn il-Barrakka t'Isfel.

Ieħor li kien joqgħod hemm, Ganpatist Muscat, għamel pe-tizzjoni lill-Gvernatur. Fiha fisser kif minflok il-hanut li kellu taħt il-Kwartier ta' Putirjal, tah wiehed mill-imhażen ta' taħt l-Università, li jgib in-Nru. 36 (Triq San Kristofru), fejn tal-kera tiegħu, qiegħed ihallas 24 skut fis-sena. Izda, billi dan li-hanut, minhabba d-dhahen u l-hsejjes li jagħmel bix-xogħol tiegħu, hu ta' hafna tfixkil għall-Bank "Anglo-Maltese" (2) gie ordnat biex johroġ minn hemm. Għalhekk, f'dil-qagħda msejken ta' tiegħu, idur lejn il-hniena tal-Gvernatur, u jitolbu biex iġie-għel lill-Amministratur tal-Bini tal-Gvern jagħtih hanut f'lie-ma naħa tkun tal-Belt, bl-istess hlas ta' 24 skut kera fis-sena. Terġa', thajjar jitolbu din il-grazzja, għaliex jahseb li jis-thoqq li tingħatalu, billi għal 14-il sena qeda bl-onestà kollha lill-

(2) Għall-bidu, dan il-Bank twaqqaf fi Triq San Pawl, qrib San Kristoforu.

Ordni. Ta' dan ix-xogħol qala' Degriet minn għand il-Gran Mastru, li jsir Kapu Mastru ta' l-Imghallmin Haddieda. Sal-1810 kien qed jaqdi bhala Konslu tan-nies tas-sengħa tiegħu. Qatt ma ta lill-Gvern x'igemgem minnu f'għemilu u fix-xogħol ta' haddied. Għal 18-il xahar qeda lill-Kummissarju Borghman, u minn dan sthoqq it-tiffir tiegħu. Hadem lis-Sur Picott (Pigot?) xi xogħlijiet, u dan għogħbuh hafna. Għal 9 xhur shaħ qeda lis-Sur Kav. Fox u lill-Kav. Cameron, kemm f'Malta, kemm f'Għawdex. Għalhekk bis-sahħa ta' dawn il-hafna xogħlijiet li għamel, u ma' l-onestà li wera fil-hidma tagħhom, fimkien mal-htiega kbira li għandu ta' hanut, biex ighajjex il-familja tiegħu, jittama li l-Gvernatur jagtil dil-grazzja.

Il-Gvernatur qata', fit-23 ta' Mejju, 1810, biex Muscat jitlob lill-Amministraturi tal-Bini tal-Gvern. Muscat hekk għamel, u dawn tawh hanut minn dawk ta' hdejn il-Barrakka t'Isfel. Izda Muscat għamel petizzjoni ohra lill-Gvernatur, fejn qallu li ma jistax jitlaq minn fejn hu, qabel ma terga' tinbena mill-gdid il-forġa tiegħu fil-hanut li tawh. Għax, ladarba dil-forġa nbattet mill-hanut li kellu ta' qrib Putirjal, u b'ordni tal-mejjet Gvernatur Ball, inbniet b'nefqa ta' l-Amministrazzjoni fil-hanut li kien qieghed fih, hekk ukoll għandu jsir issa, fil-hanut gdid li tawh, ladarba din reġghet inbattet minhabba fihom, biex ikun jista' jitlaq minn fejn hu.

Il-Gvernatur qabbad lill-Amministrazzjoni biex tieħu hsieb tibnilu l-forġa b'nefqa minn tagħha. Dawn il-hwienet godda, ta' hdejn il-Barrakka t'Isfel, qanqlu hafna tilwim bejn dawk li riedu jikruhom, u għalhekk kienu ta' bosta ksir ir-ras għall-Amministrazzjoni tal-Bini tal-Gvern.

F'Settembru ta' l-1810, Pietru u Ċikku, ahwa Troisi, haddieda mill-Belt, għamlu petizzjoni lill-Gvernatur. Fiha fissru, kif 6 xhur qabel għamlu rikors fejn talbu jikru wieħed mill-hwienet godda li saru hdejn il-Barrakka t'Isfel, biex fih jaħdmu s-sengħa tagħhom ta' haddieda. Dar-rikors baqa' għand l-Amministraturi, bla ma tawhom ebda twegiba għalih. Izda mbagħad raw li dak il-hanut li talbu gie mogħti lil Guzè Serra, Imghallen Kaldaran, fejn tefa' fih xi għodod tiegħu.

L-imsemmi Serra għandu 3 hwienet fil-Belt. F'wieħed iżomm lavrant tiegħu. F'iehor għandu hwejjeġ maħduma tar-ram għall-bejgħ. Fit-tielet jahdem hu s-sengħa tiegħu, waqt li issa kiseb ir-raba' wieħed minn għand il-Gvern.

B'dan li qalu (l-aħwa Troisi) riedu juru lill-Gvernatur, il-kilba li ghandu Gużè Serra, li jikseb hafna hwienet taħt idejh, waqt li huma ma jridux għajr wiehed biss—dak i-istess wiehed li talbu sitt xhur ilu. Fuq hekk talbu lill-Gvernatur biex igieghel lil Serra jitlaq l-imsemmi hanut halli dan jigi mogħti lilhom.

Il-Gvernatur, fl-14 ta' Settembru, qabbad lill-Amministraturi biex jagħtuh tagħrif dwar dak li talbu l-aħwa Troisi.

L-Amministraturi qalu li meta ġew biex jikru dawk il-hwienet godda li bnew hdejn il-Barrakka t'Isfel, bosta kienu dawk li talbuhom, fosthom Gużè Serra, kaldaran. Dan qal li jinħtieġ hanut, billi jkollu jitlaq dak li għandu fejn qed jaħdem is-sengħa tiegħu, minħabba li s-sid għamillu kawża, għax qal li d-dhaħen qed jagħmlu hsara lill-bini tiegħu. Is-sid irid li jerga' jikri lil Serra, iżda bi ftehim gdid li ma jqabbadx nirien aktar, inkella jfittex johroġ minn hemm biex jikrih lil haddiehor.

Billi huma fl-ixxkfu u raw li kulma qal Serra huwa minnu, u billi, barra l-htieġa li Serra jinsab fiha, qiesu wkoll il-hidma tiegħu li għamel għal din l-Amministrazzjoni u għall-Isptarijiet, tawh wiehed mill-hwienet il-godda.

Wara, l-aħwa Troisi għamlu petizzjoni biex Serra johroġ mill-imsemmi hanut li tawh. Biex ta' Troisi juru li Serra qed iżomm, bħalma hasbu huma 3 hwienet, barra l-iehor tal-Gvern, semmew is-sidien li qed jikrulu.

L-aħwa Troisi, biex iwieżnu r-rikors tagħhom, ġiebu xi dokumenti bix-xhieda ta' Ganpatist Barro u Ċensu Pace. Iżda jidher li dawn, b'dak li qalu, it-tnejn għandhom xi mibegħda, jew għira, għal Serra, Pace għaliex baqa' minn barra, billi talab hanut mill-godda u ma tawhx, u Barro billi jaħdem fl-istess sengħa ta' Serra.

Madankllu, Gużè Serra ma naqasx li jġib id-dokumenti tiegħu wkoll, fejn bihom wera li ma għandux għajr hanut wiehed lilu mikri minn Gużè Camilleri, u li jkollu jhaħħilh, minħabba li ma jridux iqabbad nirien iżjed fih. Għalhekk kien jibqa' bla hanut, li kieku l-Gvern ma taħx wiehed mill-godda.

Il-hanut l-iehor, li hu ta' Pawlu Bennard, għalkemm jidher li hu mikri lil Serra, iżda fis-sewwa, il-kerrej tiegħu hu l-Imgħallem Cikku Schembri, bħalma qal Bennard stess. Terga', das-sid irid il-hanut tiegħu battal, malli jispiċċa z-żmien tal-kerja miftiehem, biex isewwih. Għax id-dhaħen għamlulu l-hsara fil-bini, barra milli wkoll it-taħbit jagħtih ġewwa.

It-tielet hanut hu ta' Mikiel Cassar. Das-sid iġhid li hu krieh lil Salvu Schembri. Izda, billi Serra ghamel tajjeb għal Schembri, li jiġi batnu, biex ikun aktar fiż-żgur, l-irċevuti qed jagħmilhom f'isem Serra.

Terga', Cikku Troisi, wiehed milli għamlu l-petizzjoni, għalkemm jaħdem ta' haddied, dan l-aħhar halla s-sengħa tiegħu, billi qed jagħmilha ta' skrivan. Huh Pietru, għad illi s-sengħa tiegħu hi ta' haddied, għadu qatt ma ġie magħruf bhala Mgħallem. Izda dejjem hađem ta' lavrant ma' mgħallmin oħra; dan l-aħhar ma' l-Ingħallem Ċensu Galea, li lilu wkoll ġie mogħti wiehed mill-ħwienet godda.

L-Amministraturi fl-aħhar qalu, li t-talba ta' l-aħwa Troisi ma għandhiex tiġi milqugħa, kemm-il darba l-Gvernatur ma jidhirlux xort'oħra. Izda dan mexa fuq dak li qalulu l-Amministraturi tal-Bini tal-Gvern. Ta' Troisi ma qatgħux qalbhom. Wara xi żmien għamlu rikors iehor. Fih fissru x'talbu fiż-żewġ rikorsi ta' qabel, u kif baqghu bla hanut. Izda, billi reġgħu nbnew hames hwienet godda fl-istess triq, ma' li kien hemm, talbu wiehed minnhom. L-Amministraturi għarrfu lill-Gvernatur, li meta ta' Troisi talbu l-ewwel darba għal hanut, kienu laħqu krewhom lil haddiehor. U billi l-godda li saru huma mwegħdin ukoll, ma jistgħux jagħtuhom minnhom.

Il-Gvernatur qata' biex l-aħwa Troisi jitolbu mill-ġdid malli jkun hemm il-battal. Izda, jekk wara kisbux xi wiehed mill-imsemmiġa hwienet, ma nafux. Għax ebda talba oħra ta' Troisi ma ġiet f'idejna.

Wiehed minn dawk li marru joqogħdu f'hanut ta' hdejn il-Barrakka t'Isfel, deherlu li sab ruhu mfixxkel fix-xogħol tiegħu, minn iehor li baqa' fil-Belt. Għalhekk dana, li kien jismu Kustanz Borg, ghamel petizzjoni lill-Gvernatur. Fiha qal li hu jaħdem ta' haddied u nagħal. Malli qalulu biex ibattal minn fejn kien, hareġ malajr, biex fittex mar jaħdem is-sengħa tiegħu f'wiehed mill-ħwienet godda ta' hdejn il-Barrakka t'Isfel. Izda mhux hekk ghamel Nikol Attard. Dana, daqqa taħt skuża, daqqa taħt oħra, baqa' jaħdem fis-sengħa tiegħu fl-istess hanut li għandu taħt il-Kwartier ta' Putirjal, billi qal li huwa xih hafna, waqt li għamel shab ma' wiehed mil-lavrantanti tiegħu, bil-hanut ukoll fejn il-Barrakka t'Isfel. Dan qed jaħdem il-hadid u l-imsiemer għall-Ingħallem Nikol, biex inieghel il-bhejjem. U billi Nikol huwa qrib Putirjal, ha x-xogħol kollu f'idejh. B'hekk hu (Kustanz),

qed jibqa' b'idejh marbuta, billi naqsu hafna x-xogħol. U billi ma għandu ebda haġa ohra biex ighin ruhu u jitgħajjex, talbu li jagħtih il-grazzja, billi jġieghel lil Attard jitlaq il-ħanut ta' hdejn Putirjal, u jmur jaħdem is-sengħa tiegħu ma' siehbu, fil-ħanut il-ġdid ta' hdejn il-Barrakka t'Isfel.

Għat-talba ta' Kustanz Borg, l-Amministraturi għarrfu lill-Gvernatur li dana kien jaħdem f'wiehed minn dawk l-4 ħwienet li hemm taħt l-Università (Triq San Kristofru), qrib l-Istanzi Pubbliċi (Triq San Pawl). Izda meta dawn il-ħwienet kellhom jitbattlu, biex jithallew għal haġ'ohra, lil Borg tawh wiehed mill-godda ta' hdejn il-Barrakka t'Isfel.

Nikol Attard kien jaħdem fil-ħanut taħt il-Kwartier ta' fuq Putirjal. Izda, billi dan ġie ordnat li ma jqabbadx nirien aktar, minhabba d-dhahen u l-hsejjes li kien jagħmel, għalaq il-foroġ, halla s-sengħa ta' haddied, u baqa' jaħdem biss f'dik ta' nagħal. Attard ma hu shab ma' hadd. Terġa', il-ħanut mogħti lil Kustanz Borg hu qrib hafna lejn il-Bieb tax-Xatt, fejn 'il hemm ipogġu hafna nies bil-bhejjem tagħhom. Għalhekk, it-talba tiegħu ma għandhiex tigi milqugħa. Kif hekk sar.

Wara xi xhur li saret it-talba ta' Borg, insibu ohra ta' Attard. Fiha qal li qed jaħdem ta' nagħal fit-triq id-dejqa ta' taħt il-Kwartier ta' Putirjal, billi jaqdi l-uffiċini kollha tal-Gvern. Xhur qabel, mhux biss ma ħallewhx iqabbad nirien aktar, imma ordnawlu wkoll biex jitlaq minn hemm. Fejn jaħdem iżjed ma kellux, u għalhekk ma satax jaqla' l-għajxien tiegħu, waqt li hu mgħobbi bil-familja. Izda sama' li l-Furjana, qrib iċ-Ċimiterju (maġenb il-Knisja, in-naħa tal-Mall) jġifieri taħt l-Ark (ma sibniex dan fejn kien), hemm kamra zġhira battala, u li hi meħtieġa hafna għalih, biex fiha jaħdem is-sengħa tiegħu, bla ma jdejjaq lil hadd hemm. Għalhekk talab li jikruhielu, waqt li hu mhejji li jhallas tagħha kemm jgħidulu.

Il-Gvernatur, f'Mejju ta' l-1811, ġieghel lill-Amministraturi tal-Bini tal-Gvern biex jikruhielu.

QWIEL IL-BIDWI

Kull andar għandu l-karfa tiegħu.

Il-għana mill-għanem (merħla), u l-għanem iġib il-għana (il-kant), iġhid ir-raħhal.

Il-lsien il-moħriet fiħ il-għasel għar-raba'.

Min f'rokontu għandu l-barrada

Jidħak bis-sena l-farrada.

Santu Wistin Studjat Bħala Kittieb

Ta' V. M. PELLEGRINI

BILLI din is-sena jahbat is-sittax-il ċentunarju tat-twelid ta' Santu Wistin għalhekk huwa xieraq li anki "Il-Malti" bħala rivista letterarja, tfakkar din il-ġrajja, billi turi lil Santu Wistin bħala letterat.

Hafna jahsbu li Santu Wistin huwa biss l-awtur tal-"Qrariet" u forsi bħala l-protagonista ta' dak ir-rumanz storiku mik-tub minn Giovanni Papini, il-qalbieni difensur tad-demonju. Din l-allużjoni hi magħmula bla malizzja, iżda mhux mingħajr skop, għaliex jiena nahseb li l-Papini f'Santu Wistin joghġbu iżjed il-bniedem milli l-Qaddis; l-istess kif bosta jaraw fil-"Qrariet", aktar ir-rumanz ta' hajjiet Santu Wistin milli trattat fuq l-umiltà, fejn il-kittieb jikxef dak kollu li hu ta' sogħba u mist-hij fit-tifkiriet tiegħu u fil-istess ħin jinseġ xogħol ta' tagħlim u siwi biex jagħti tama fil-ħmiena bla qies li tinsab f'Alla u jqim lill-istess Alla b'hegġa u fervur kif jisthoqqlu.

Iżda Santu Wistin imbarra l-magħrufa "Qrariet" kiteb ukoll tlieta u disghin trattat, imqassma f'mitejn tnejn u tletin ktieb, kif iġid hu stess fl-opra "Retractationes", li għabar fiha dak kollu li matul ħajtu kien kiteb u, wara li fela bir-reqqa kollha l-istess kitba, qal ukoll fejn kellu xi inezattezzi u ta tagħrif aħjar dwar l-istess xogħlijiet tiegħu. Ta' min ifakkar li kif kien qal Possidju fuq l-Isqof ta' Ippona, wara dak li Ġilormu kien kiteb fuq Origene, in-numru tax-xogħlijiet li kiteb Santu Wistin huwa hekk kbir li min irid tassew jaqrahom u jixtarrhom sewwa, bilkemm kemm jasal għal dan, kieku kellu jaħli ħajtu kollha fuqhom.

Barra mix-xogħlijiet għa msemmiya Santu Wistin sawwar ukoll bosta xogħlijiet oħra bħal ma huma dawk ta' natura filosofika, apoloġetika, dogmatika, polemika, antiarjana, morali kif ukoll bosta prietki u ittri mibgħuta lill-aqwa personalitajiet ta' żmenijietu, b'kollox kif jidher minn l-"Indiculus librorum tractatum et epistolarum Sancti Augustini", miġbur minn l-im-semmi Possidju, Isqof ta' Kalama, u kittieb tal-ħajja tal-Qaddis, bejn wieħed u ieħor elf u tliet mitt biċċa xogħol, minbarra dawk li Possidju ma rnexxilux jiġbor.

U tabilhaqq f'Santu Wistin insibu miġbura kwalifajiet hekk għolja li l-istudjużi ta' kull żmien, meta tpogġihom hdejh jifgħu

fix-xeju u l-kitba tal-lum taġba biss biex tpoġġihom fuq il-bankijiet ta' l-iskola. Jiena bhala kittieb u poeta nhares lejn Santu Wistin mhux biss bhala 'il-Qadus' li jisthoqqlu jkun meqjum minn kuli nistrani, izda wkoll bhala 'il-kittieb' li fih insib il-genju minni hajja u qawwa, li tassew igħaxxaqni.

L-istil tiegħu huwa rapsodija li ssanhar; u f'waqtiet issibu kollu hlewwa u hrara bhala meta taqra xi proza romanuka, waqt li f'ohrajn issibu jimrah f'kitba għolja, amnonjuża u preċiża bhala ma nitaqgħu magħha n-ahjar xogħlijiet ta' Cicerun, f'ohrajn issibu gwejjed, semplici u kolu reqqa bhalma huma d-Djalogi ta' Platone, u f'daqqa wahda mbagħhad jimbidel f'ahrax u kollu qilla kif hafna drabi kien ikun Tertulliano.

Bhala poeta jista' jigi mxebbah ma' l-aqwa kittieba Latini ta' żmenijetu bhalma huma Makrobju u Klaudjanu u bejn it-tieni tar-raba' u l-bidu tal-hames sekl, huwa wahdu jgħbor go fih dik l-arti għolja tal-proza Latina, b'dan li mal-maestà ta' qabel huwa żied xi haġa iktar ta' qawwa u taha x-xebb ta' dik ta' żminijietna.

Is-sigriet tal-kobor tiegħu bhala kittieb u filosofu, igħid Giovanni Papini (u f'dan il-kamp tisthoqq lil Fjorentin dik l-awtorità letterarja li jgawdi), insibuh dan li huwa, jiggiferi, igħid dak li jahseb u jhoss go fih dak li jistqarr. Għal Santu Wistin Alla ma huwiex hsieb li wieħed għad irid jiltaqa' miegħu, izda verità hajja li titpaxxa biha. Il-verità ma hix xi haġa li titgħallimha, izda gid li kulhadd jixtiequ; id-din nistrani ma huwiex gabra ta' tagħlim, izda hajja li wieħed għandu jgħixha fiha nnifisha. Santu Wistin gabar l-għerf teologiku fir-ruh tal-bniedem; dewweb il-hsieb safi fil-forza tal-qalb u tajjar fis-sema ideologiku bi għwienah tan-nar. Taht ix-xbieha ta' sliem universali ssib dejjem f'Santu Wistin xi fdal ta' polemika personali, xi rifless ta' awtobiografija, u għal din is-sejba tiegħu għas-sentimenti mohbija tal-bniedem; kif ukoll għat-thewdin kollu hrara li bih huwa jersaq lejn il-hsieb filosofiku, wieħed jista' jgħid li Santu Wistin huwa tassew l-ewwel romantiku tal-Lvant, l-ewwel bniedem modern. F'dan is-sens il-Petrarca, li skond xi whud jisthoqqlu dan it-titolu, mhux hlief dixxiplu u segwaċi tiegħu.

Bhala filosofu l-Isqof ta' Ippona għandu l-unur li l-hsebijiet tiegħu nsibuhom jidwu fix-xogħlijiet ta' Anselmo, Tommaso, Leibnitz, Cartesio, Pascal, Bossuet u ta' hafna u hafna oh-

rajn. L-iżvilupp ta' l-idejiet tiegħu, iġhidilna Umberto Moricca, speċjalment qabel il-konversjoni tiegħu, huwa sforz wieħed biex minn dak li jidher jaasal għal dak li ma jidherx; minn dak li hu sod għal dak li ma tistax taqdi; minn dak li hu ta' din id-dinja għal dak li hu barra mid-dinja. Għal Santu Wistin it-tluq huwa mill-bniedem, il-wasla f'Alla. Il-filosofija ta' Platone tgħinu f'din il-mixja hekk mudlama. Għalih huwa ċert li ma jista' jkun hemm ebda tilwim bejn ir-raġuni u t-twemmin u minn Platone jagħraf li l-idejiet huma tabilhaqq ir-raġunijiet li ma jibiddlux u ma jidherx ta' dak kollu li jibiddel u li jidher: veritajiet ta' dejjem. Biex Santu Wistin jaasal halli jagħraf sewwa din l-idea, huwa "jitla" targa, targa fit-tagħrif meħtieġ, sakemm jaasal fil-ħsieb ewlieni; u jibqa' jagħmel hekk, sakemm id-dawl t'Alla ma jiddix hekk qawwi f'għajnejh, li jnebbhu bil-verità assoluta. F'dak il-hin il-filosofu jsir teologu.

U tabilhaqq, Santu Wistin huwa l-akbar teologu nisrani tal-Knisja tal-lvant. Għat-tkattir tas-sistema teoloġiku agostinjan serva ħafna t-taqbid li kellu kontra l-ereziji kollha ta' żmanijietu, fl-ewwel lok dak *kontra l-arjaneżmu* biex isahħah id-donna tat-Trinità, id-divinità ta' Gesù Kristu u l-perfezzjoni tal-morali ewanġelika; imbagħad *kontra l-Manikejiżmu* li jichad l-essenza divina u l-bniedem, bit-tagħlim falz li s-sewwa u l-ħażin huma qawwija xorta, biex juri l-unità indiviżibbli u t-tieba bla qies ta' Alla u b'hekk iroddu lill-bniedem il-libertà ewlenija u l-kobor tiegħu morali; *kontra d-donatiżmu* li jichad is-setgħa u l-għaqda tal-Knisja, biex jiddefendi t-twemmin ta' l-universalità tal-Knisja; *kontra l-pelaġġaniżmu* li jichad il-grazzja kif ukoll il-bżonn tal-fidwa meħtieġa biex issahħah in-natura dghajfa tal-wild ta' Adam; sugġetti għall-ħażen, imxaqilba lejn id-dnub u għalhekk il-ħtieġa tal-għajna ta' Alla.

Mill-ftit li stajt iġhidilkom, f'dan il-hin qasir lili mogħti għal argument hekk vast, jidher li Santu Wistin kien tabilhaqq ġenju mill-ikbar, li ttajjar fil-gholi bħal ajkla u li l-bnedmin iħarsu lejha bħala wieħed li għen il-progress u l-feliċità tagħhom. Huwa għalhekk xieraq li l-opra tiegħu għandha tkun magħrufa minn kulhadd wisq iktar minna l-insara li f'Santu Wistin naraw mhux biss il-kittieb li jgħaġġeb bil-hila letterarja tiegħu, iżda wkoll il-Qaddis li l-Knisja tagħraf bħala wieħed mill-aqwa Dutturi tagħha.

L-ARLOGĠ

Ta' C. CASSAR

Ghandi habib id-dar tassew sabih,
 Li daħal f'qalbi mindu kont tarbija
 Ninsab miġnun għalih
 U hu miġnun għalija.
 Fis-sikta hiemda ta' kamarti msakkar
 Itektek il-jum kollu bia waqfien ;
 Malli jarani jitfa' harstu fija,
 U jibda jifrah bija :
 Donnu jistenna li sa nkellmu jien
 Jekk drabi nkun imdejjaq
 U nħares lejħ ;
 Nistħajjel nilmaħ fuq xofftejh
 L-ohla tbissima maċ-caqliq ta' idejh,
 U nsir l-aktar ferħan fost kemm hawn ħlejjaq.
 Min jaf kemm għaddejti żmien
 Nitkellem miegħu
 Kemm ġegħilni nistħi, kemm għafasli qalbi
 Biċ-ċanfir tiegħu
 — Ibni — kien iwissini
 — Min ħadem lili taħt it-trab jinsab.
 Għaddew snin kbar ma' ħini,
 Għabu fix-xejn bħas-shab.
 Għadni żaġħżuġħ u b'saħħti
 U xejn ma tliġt mis-sura,
 Ma ftakar, ibni, li kull pass li nagħti
 Jien qatt ma nreġġgħu lura.
 Jekk tridni nżommok
 Habib tal-qalb, kif int dejjem żammejtni
 Fil-ħsieb ferħan, fil-helu kliem ta' fommok
 Kif mn'issa lura wrejtni,
 La taħlix żmien
 Thaħlix għal għada dak li jista' jsir
 Biex meta jiġi t-tmiem
 Thoss fil-ħelsien
 Tar-rabta ta' dal-jiem
 Deħnek imkabbar bħal ta' min hu kbir.
 U żgħir, żaġħżuġħ u xiħ
 Mingħajr mittiefes tkun raddejti id-dejn
 U r-ruħ ħuħsa tistrieħ
 Fi twemmin għoli li ma għextx għalxejn.

KORRISPONDENZA

MALAPROPISMI FIL-MALTI

Prov. Eccles. Seminary,
Victoria — Australia.
11 ta' Awissu, 1955.

Sur Editur,

Nitolbok tagħdirmi nwieġeb għall-ittra tas-Sur Cassola li dehret f'IL-MALTI ta' Ġunju, 1954. Iddawwart daqshekk għax issa waslitli l-kopja f'idejja.

Proprijament, is-Sur Cassola ma wegibx għall-ittra tiegħi, u qed nerga' nikteb biex nikkorriegi xi punti li m'humieix eżatti u barra fit-twegiba tal-korrispondent.

Is-Sur Cassola qal li dil-kustjoni għoddni għamiltha religjuża. U *għalhekk* ktibt għax m'ahniex qed inhaqu fuq kelma ta' "leba" ittri, imma fuq it-tifsira tagħha, x'hemm warajha. Il-każ kien ikun mod ieħor li kieku qed niddiskutu jekk b'malapropismu l-Malti jgħidx "karboliku" jew "tattorku" jew "tattolku" flok "Kattoliku". Imma ahna m'ahniex qed nithadtu fuq dan. Qed nitkellmu fuq it-tifsir tal-kelma *Nisrani*. Li kieku *Nisrani* tfigher *Kristjan*, allura kien ikun malapropismu jekk wiehed jirri-ferixxi għal "non-Catholic" bħala "mhux Nisrani". U minn hawn hu ġej li l-korrispondent mhux eżatt għax ippresuppona li *Nisrani* tfigher *Kristjan* esklużivament.

Fil-ewwel ittra m'għidtx li "l-kelma *Nisrani* ma tfigher *Kristjan* imma *Kattoliku*", iżda għidt li *Nisrani* tfigher *Kattoliku* ugwalment, fil-waqt li l-komprensjoni ta' *Nisrani* (jew *Kattoliku*) tinkludi wkoll l-idea ta' *Kristjan*. Naqbel mad-definizzjonijiet tad-dizzjunarju, biss f'dan il-kontest wiehed għandu jżomm f'rasu li qed nistmaw il-kelma fis-sens religjuż u mhux profan, jgħidli fid-definizzjoni ta' "Catholic" hemm xi haġa nieqsa, viz. it-tifsira religjuża. Il-Knisja tissejjaħ *Kattolika* għax hi universali, m'għandniex x'ingħidu. Kulma nridu naghmlu hu li ngharblu sewwa t-tifsir religjuż tal-kelmiet *Kattoliku* u *Nisrani*, u naraw jekk jaqblux perfettament. Ma nqabbluhomx etimologikament biss, għax inkella nispiċċaw billi ngħidu li *Kattoliku* tfigher universali, u *Nisrani* wiehed imwieled Nazzaret, imma skond it-tifsir tagħhom tal-lum. Naħseb li t-tnejn naqblu li l-idea ta' *Kristjan* tinsab fiż-żewġ kelmiet, u li *Kattoliku* tfigher il-membri tal-vera Knisja. Issa, kif nafu li l-kelma *Nisrani* tfigher l-istess haġa, il-membri tal-Knisja li waqqaf Kristu, u

mhux sempliċement *Kristjan*? L-etimoloġija twassalna biss sa l-istess definizzjoni ta' *Kristjan*. Xejn iktar? U hawn bilfors ikollna nirrikorru lejn it-tradizzjoni tal-poplu. Il-Maltin x'fehmu dejjem li tfisser il-kelma *Nisrani*, sempliċi *Kristjan*, jew *Kattoliku* fis-sens sħiħ tal-kelma? Fl-ewwel ittra tiegħi wrejjt li l-poplu jagħtiha s-sens ta' *Kattoliku*, u dan ilu jagħmlu tul dawn l-aħħar elfejn sena. Issa, aħna, f'nofs is-seklu għoxrin, xi dritt għandna nġhidu lill-poplu: "Skuzi, il-kelma *Nisrani* il-kom mijiet ta' snin tagħtuha tifsir hażin. Meta ser tifhmuba darba għal dejjem li *Nisrani* tfisser *Kristjan* u mhux *Kattoliku*? Aħna Nsara u l-Protestanti huma Nsara wkoll, u Luteru baqa' *Nisrani* sa l-aħħar!" Bl-ebda mod ma rrid ingħid li aħna għandna tifsir hażin tal-kelma *Nisrani* u la ilna nifhmuba bekk għandna nħalluha sejra. Mhux dan l-argument. Il-Malti mill-bidu ta' tifsir strett lill-kelma *Nisrani* kif strett kien is-sens ta' *Kristjan* sakemm deher tagħlim eretiku meta kellha tiġi misselfa kelma ġdida mill-Grieg kif fissirt qabel. Issa aħna nafu li missirijietna, billi ftit li xejn kienu influwenzati minn dak it-tagħlim qarrieq, żammew l-istess kelma tal-bidu, viz. *Nisrani*, bl-istess tifsir strett; u l-poplu m'ilux il-mijiet tas-snin li beda jisma' l-kelma ġdida ta' *Kattoliku*, u issa li draha f'islienu qed jagħtiha, bidritt kollu, l-istess tifsir ta' *Nisrani*. U aħna, il-mexxejja tiegħu, għandna nobduh, nobdu lill-poplu tagħna, għax f'din il-materja jifhem aktar minna.

U dan b'xi mod kont urejtu qabel, imma ridt infisser li jien wasalt għall-konklużjoni li *Nisrani* ma tfissirx sempliċement *Kristjan* imma *Kattoliku*, mhux biss għax il-kelma *Nisrani* bdiet tintuża meta l-Maltin bdew jemmnu fi Kristu, imma wkoll għax dik il-Knisja ta' Kristu, *Nisranija*, hi l-istess waħda li l-lum aħna l-Maltin insejħulha *Kattolika*. "Christianus", għall-kuntrarju, biddlet it-tifsir tagħha ftit wara Kristu. Imma *Nisrani* ma biddlitux għax ma kienx hemm għalfejn kif tixhed il-konvinzjoni tal-poplu. Dan hu l-argument fil-qosor.

Issa din il-kustjoni għandha importanza Prattika. Jekk kitieb ser juża l-kelma *Nisrani*, x'tifsir ser jagħtiha, ta' *Kristjan* u xejn iktar, jew tifsir strett daqs *Kattoliku*? Il-korrispondent iżomm ma' ta' l-ewwel għax sostna, bla ma ipprova, li *Nisrani* tfisser *Kristjan* biss. Jiena nżomm ma' tat-tieni għar-raġunijiet li ġibt f'dawn iż-żewġ ittri. Xi hadd, biex ma jintrabatx, jeħles mill-kontroversja billi juża *Kristjan* u *Kattoliku*, u l-kelma *Nis-*

rani ma jsemmiha xejn u jahrabha kemm jista'. Kif sa nsalvaw din il-kelma għażiża ta' Nisrani? Għalxejn wiehed jikkwota lil dak jew lill-iehor jekk ma jikkwotax ukoll ir-raġunijiet li għalihom iżomm ma' din u mhux ma' dik l-opinjoni.

Fil-waqt li nerringrazzjak, nitolbok,

Tghoddni tieghek,
GUZI ABELA.

ADDIO, MANWEL!...

Ta' NIKOL BIANCARDI

*Lil Manwel Bugeja, attur magħruf,
nhar is-Serata d'Addio tiegħu fit-
Teatru Manoel, qabel tluqu għall-
Awstralja.*

Konna ghadna tfal, Manwel, meta int u jiena
habbejna l-Arti ta' Novelli u sħabu.
Kien dat-Teatru xhud : hu li rabbiena.
Żminijiet sbieh, jaħasra!, li l-lum għabu!.....

Inti ma tixjiegħ qatt! Fik mijiet sabu
artist padrun tal-ferħ, dwejjajq jew ħniena.
Miegħek il-Musi jibqgħu żgur jilagħbu
għax qalbek qalb żagħżugħa : qatt għajjiena.

U issa sa tħallina..... L-art misjuba
minn Captain Cook qiegħda tistenna lilek.
Addio, Manwel, minn dina l-art maħbuba.

La tinsa qatt iż-żmien li għaddej magħna
biex aħna ma ninsewx il-ħelu għamilek :
ambaxxatur fidil ta' l-Arti tagħna!.....

HSIBIJJET

Ta' EMANUEL AGIUS

Nafu biss li aħna hawn :
 Mnejn ġejna u fejn sejrin,
 U — l-ikbar, l-aqwa, l-oghla —
 Għalfejn hawnhekk qegħdin
 Ma jafu hadd. Izda hadd m'għandu jgerger
 Ghax din dinja sabiha. Ftit li jafu
 Xinquwa l-ġmiel, imma kulhadd jithenna
 Bih, bla ma jaf il-ghala. Tista' tgerger
 Li kultant haġa tmur hażin, jekk kollox
 Minn barra minna hu tajjeb?
 Jista' l-marid jilmenta
 Mill-anestetku li holm ta' ġmiel iġiblu?
 Aħna hawn għal xi haġa. Jekk ma nafux
 Din il-haġa xinbija, b'danakollu
 Hawn il-ġmiel tal-holqien madwarna.
 Niftakru illi aħna,
 M'għamilna xejn biex jistħoqqilna dana,
 U, bħal ma aħna, stajna ma konniex.
 Stajna sirna b'xi mod li kellna nimxu,
 Skond il-ħsieb tal-Hallieq, bħal rsir, taħt frosta.
 U, minflok, tana din id-dinja msahħra,
 Tana l-ilwien u l-ghana, tana s-sensi
 Li jhossu haġa nieqsa u jsibuha.
 Stajna biex nieklu ma nhossux it-tieba
 Imqar ta' hobża fietla. Din tabilna.
 Jekk, kif qal Hamlet, aħna dud jitekaxkar
 Bejn is-sema w l-art, izda aħna nafu
 Illi s-sema miżgħud bil-kwiekeb jiddu,
 Jew ikhal nir, bid-deheb tax-xemx imsebbah,
 U din l-art fiha l-ward, l-ilwien, il-fwieħa,
 U dan id-dudu li qiegħed jitekaxkar
 Bejn is-sema u l-art, hu wisq ferħan
 Li bejniethom jinstab. Mhuwiex il-qamħa
 Li, bejn tal-mithna l-gebel, tiġi mfarrka,
 Izda xi haġa li tista' 'l fuq tħares,
 U madwarha ddr, bil-ġmiel tithenna.

Għandna f'żoghžitna s-saħħa,
 U fl-aqwa ta' ħajjithom, ħafna jsibu
 F'xi maħluqa ohra, il-ħaga li jixtiequ.
 Jaraw xi par għajnejn, tbissima ħelwa;
 Xi ħsieb huma t-tnejn jaqsmu,
 U, wara, il-ħajja għalihom ma tkunx tqila,
 Għax f'tal-ħolqien ikunu posthom sabu.
 Nafu biss li aħna hawn. Dawk il-ħafna
 Li mohhom ma jħabblux, m'għandhomx ħlief hena.
 Ohrajn mhux hekk għax magħmulin mod ieħor.
 Izda tassew illi kull min iħares
 Madwaru sewwa jekk kultant xi karba
 Taħrablu minn xufftejh, b'dan kollu l-iżjed,
 Jekk għandu ħsiebu ġust, li għandu jaġhti
 Hija kelma ta' ħajr.

ERRATA-CORRIGE

QALB OMMU

F'dil-poeżija li dehret fl-aħħar ħarġa ta' "IL-MALTI", paġ. 23 isiru dawn it-tiswijiet:—

Fl-ewwel strofa: Hemm xi versi maqlubin (żball tal-kompożizzjoni). L-istrofa għandha tinqara hekk:—

Nasbitu b'ħażen kbir ta' mara kiefra,
 Xenqitu b'ġmielha, u f'qalbha daħket bih;
 Staħbiet għal żmien u xandret li hi msiefra
 Biex tkompli tonsob dan l-għasfur sabiħ.

Fl-aħħar strofa: Traspożizzjoni ta' l-ewwel kelmtejn fl-aħħar vers. L-awtur, għalhekk, jixtieq li l-aħħar vers jinqara hekk skond l-original:—

Jahasra! Ibni! Għidli, int wegġajt?!

Reċensjonijiet

“IT-TAHSIRA MEWWITIJA TAL-LSIEN MALTI”. —

Minn Arthur Charles, pp. 30. — Jimbiegħ 1s. Mitbugħ fil-Progress Press Co. Ltd., Valletta, Malta.

Dan hu daqsxejn ta' ktieb li fih l-Awtur (Ingliz li kien żar lil Malta xi sba'ax-il sena ilu) wera l-htieġa illi l-Lsien Malti jinsaffa minn kliem barrani u fil-kitba *jinqeda biss* bi' kliem safi. Fuq din t-teorija, li bhala prinċipju narawha żbaljata, s'issa ntqal biżżejjed, u, għalkemm għad hemm xi kittieba membri tal-Għaqda stess illi baqqu xi ftit u xejn marbutin ma' din it-teorija, li l-lum rabbiet l-għanqbut, bhal dik tal-*Crusanti* fl-Italja u tal-*Puristi* fl-Ingilterra, qajla nsibu min qed jimxi fuqha. Il-Għaqda kienet l-ewwel waħda li malli nholqot u twaqqfe' fettxot li tneħhi minn moħħ l-għedewwa tagħha l-fehma illi hija kienet, fil-prinċipju propagandistiċi tagħha, ta' din it-teorija— l-arma li biha l-għedewwa tagħha fettxew li jikkombattuha u jxejnuha. “X'inhwa l-Malti Safi”, l-ewwel taħdita li saret fl-1925 b'inizjativa ta' l-istess Għaqda, hija xhieda tal-*professjoni ta' fidi* tagħha f'din il-kwistjoni harxa li l-Inglizi jgħidulha *thorny question*. Il-Prof. Aquilina stess stqarr ukoll fl-istudju tiegħu għal idejn l-istudenti l-felmiet tiegħu fuq hekk fejn wara l-hsara tal-kitba safja safja kontra s-sengħa tal-kitba letterarja Maltija (ara *L-Ilsien Malti*, pp. 9-12 (1945) u *Maltese and the Science of Language* pp. 13-14 (1949) tal-Prof. J. Aquilina).

Għalkemm l-Awtur jistqarr fil-bidu nett illi: “Kull ilsien mithaddet għandu dejjem jinbidel biex jibqa' haj”, dan il-prinċipju jidher illi huwa jitbiegħed minnu mhux ftit u jispiċċa biex iwarrbu għalkollox fil-*Malti safi u aħrax* tiegħu u fl-eżempji (li hu jsejnhom bil-kelma ekwivoka ta' *tixbihat*). Kliem bhalma huma: *tebbieħa, matbaħ, tamar iż-żibda, thedem, fnejdaq, maħbar* flok *koka, kċina, tordna l-butir, issajjar fuq nar bati, hanut*, huma espressionijiet fossilizzati ta' konn Għarbi li l-lum ma nsibuhomx f'islienna u li bilkemm ta' min jesponihom fil-Mużew tal-Lsien Malti, aħseb u ara fis-suq tal-Malti tal-lum, fejn il-kaless u l-kabozza ilu li għadda żmienhom.

Dan l-esperiment ta' l-Awtur jidher li għandu minn dak l-ieħor ta' l-awtur ta' wiehed mill-ewwel kotba għall-Qari Malti fl-Iskejjer Primarji, ktieb li kien mimli bi' kliem arabizzat u li fl-aħħar kellu jitneħħa minn idejn it-tfal bhala ktieb li iktar iġharrazz milli jdawwal moħħ it-tifel fit-tagħlim tal-Lsien Malti. Dan kien xi nija u sittax-il sena ilu. Din il-marda tal-purizmu, jisgħobbina ngħidu, ħakmet mhux ftit il-moħħ ta' nies barrani li meta studjaw il-Malti deħrilhom li għandhom isaffuh minn dak il-kliem barrani li għalihom kien qed ikasbar is-sbuhija tal-Malti. Dnub li l-hegga żejda gāgħlithom jaqbd u triq hażina fis-sengħa tal-kitba Maltija meta huma mlew moħħom b'vokabolarju ta' kliem imsaddad u b'neoloġiżmi fuq mudell hażin, u ċirkulkokazzjonijiet li jtellfu s-sens flok ma jicċarawh.

L-Awtur jagħlaq il-ktejjel tiegħu billi jsemmi xi kittieba Maltin u li l-kotba tagħhom, kif iġhid hu, huma miktubin b'Malti safi, imma li fihom, għalkemm, hemm xi kliem barrani li *jdennes* is-safa tal-Malti tagħhom. Mit-tinqija ta' kliem li għamel fihom jidher li l-Awtur f'dil-ħaġa, bhalma

fissirna qabel, barra min-nuqqas ta' sens ta' proporzjon fil-għażla tal-kliem, għandu nuqqas iehor, bhalma forsi fostna l-Maltin hemm min issiblu l-istess difett fil-kitba Ingliża tiegħu, u dan hu li bhala Ingliż għad n'għandux widna mharrġa biżżejjed fil-lingwaġġ idjomatiku Malti, u għalhekk qalja għad jista' japprezza s-sengħa tal-kitba Maltija, kif ukoll dak li fl-aħħar hu mfisser mill-Prof. Saydon fil-ktejjeb ta' *Tifsir il-Kliem* fit-traduzzjoni tal-Kotba Mqaddsa, li l-Awtur semma biex iwetteq it-teorija tiegħu.

Ahna, madankollu, ngħożžu bil-qalb kollha l-hegġa u sinċerità ta' l-Awtur fl-istudji tiegħu tal-Malti u neħdule b'idejeh għal din il-bieċa xogħol tiegħu li fiha wera r-rieda qawwija u s-setgħa ta' moħħu biex tgħall-lem jikteb il-Malti b'mod li sebaq lil dawk il-ftit barranin li ruexxielhom jitgħallmuh u jiktub, għaliex fil-kitba Maltija tiegħu, bil-purizzmu kollu li fiha, naraw li huwa għalc bosta mid-diffikultajiet li barranin oħra bhalu sabu biex jiktbu sentenza l-iżjed sempliċi, fil-waqt li hu kellu l-hila li jittratta suġġett hekk inwiegħer, bi tletin faċċata. Fil-waqt li nittamaw li l-Awtur 'il quddiem ikun tharrġ biżżejjed fil-frazzjologija idjomatika Maltija, nixtqule kull riżq għall-pinna tiegħu meta jiġi biex għal darba ikun ta' għajnunna għall-progress tal-Letteratura Maltija.

* * *

“CANTI SULLA PASSIONE NELLE ISOLE MALTESI”.

— G. Cassar Pullicino. Estratto da “Lares”. Roma, Anno XX. Fasc. III-IV. Luglio-Dicembre 1954. pp. 138-158. Firenze, Leo S. Olschi, Editore.

G. Cassar Pullicino, wieħed mill-oqdem membri tal-*Għaqda tal-Kitieba tal-Malti* fost sħabu ta' l-istudji universitarji, huwa l-lum magħruf għall-istudji li għamel u xogħlijiet li kiteb dwar il-Folklore Malti, kif ukoll dwar xi riċerki storiċi. Din ix-xejra għal dawn l-studji tista' tgħid bdiċet tidher fih minn fuq il-bankijiet tal-Liéco (klassi ta' filgħaxija) meta s-surmast tal-Malti kien għażillu għall-stampa fil-ġurnal “Lehen il-Malti”, studju miktub minnu dwar id-*Drawwiet Maltin* f'konkors fost l-istudenti tal-klassi tiegħu. Minn dak iż-żmien il-hegġa u s-sabar għal dawn l-istudji baqgħu maż-żmien jikbru fih b'mod li l-lum waqqaf isem, li fost il-ftit li kellna u li għandna, studjużi tal-Folklore, għandu ċertu valur li jagħżlu għalih għal dak li hu volum u varjetà ta' suġġetti fil-kamp folkloristiku Malti.

Din il-kontribuzzjoni ta' l-aħħar hija estratt minn “Lares”, organu tas-*Società di Etnografia Italiana*, xogħol li ma jagħmilx għajb lil xogħlijiet oħra li kien kiteb u ippubblika fl-istess organu, fix-*Scientia*, f'*Lehen il-Malti* u f'xi rivisti oħra fosthom ir-*Rivista delle Scienze Mediche e Naturali* u 'l hawn u 'l hinn fis-*Sunday Times of Malta*.

Cassar Pullicino, fil-gabra ta' tradizzjonijiet Maltin, mhux biss fela kemm-il rokna ta' l-arkivji u libreriji, iżda, (haġa li ftit s'issa kellhom is-sabar jagħmluha), fittex li jjeħu u jiġbor minn fomm ix-xjuħ fl-irhula tal-gżejjer ta' Malta u Għawdex it-tifkirijiet ta' drawwiet u għana Malti, li Patri Magri u studjużi oħra ma kienu irnexxielhom jiġbru jew ma laħqux għabu, u b'hekk mela vojf kbir f'dak li hu legġenda, superstizzjonijiet u għana profan u reliġjuż.

Din il-pubblikazzjoni hija wahda minn dawk li fihom l-Awtur wera ċerta hila ta' studju komparattiv, bejn il-ghanjiet, talbiet u vrejjes Mal-tin fuq il-Passjoni u dawk ta' xi postijiet ta' l-Italja, ta' Sqallja u, sa-hansitra, ta' Spanja, li magħhom kellna rabtiet ta' idejiet, twemmin u superstizzjonijiet reliġjużi miż-Zminijiet tan-Nofs sa għeluq is-seklu Tmin-tax. F'it-tgħarbil ta' għanjiet u talbiet, f'għamla ta' vrejjes, l-iktar moti-ivi li jirkaċċaw fihom huma: (i) il-firda ta' Geṡu minn Ommu Marija, (ii) is-sakrifizzju tal-Bniedem-Alla, (iii) id-dulur tal-Madonna, (iv) it-teh-bir tal-Passjoni u mewt ta' Binha, (v) u t-talb tal-Madonna lil Binha Ge-ṡu favur il-midinbin, fejn il-Madonna hija dejjem l-aqwa karattru fin-nis-ġa tal-ghana fid-dramm tal-Passjoni. Fix-xeni li fihom il-Madonna hija msejha *Regina tad-Duluri*, *Regina tal-Martri*, *Omm tad-Duluri* u fuq kollox *Omm tal-Hniena* hemm issaltan il-figura tal-Madonna li thares lejn Binha ċ-Ċekken, toħlom u tehber is-Seba' Duluri tagħha, minn mindu lil Binha Kristu jagħtuh bil-hartiet u jlibbsuh bil-kuruna tax-xewk sakemm inizzlha mis-salib u tarah fi hdnaha bħal meta kien tarbja f'hoġorha: il-Madonna taħt is-Salib, il-Madonna sejra wara Binha l-mejjet, u tarah jid-fnuh u minn haddejha niżlin id-dmugħ siekta tan-niket.

L-istudju komparattiv bejn il-ghanjiet jew talbiet Maltin fi vrejjes u oħrajn ta' pajjiżi oħra fl-Italja, fi Sqallja u fi Spanja huwa magħmul b'sens kritiku l-aktar fin; insemmu fost dawn in-*Ninna Nanna Maltija* (*Orqod*, *Uni*, *orqod*), *Il-Brajbu* u dik tas-*Seba' Duluri* mqabblin ma' xi versi ta' *Il Sogno di Maria* (Toschi, Umbria, Seklu XII); dik tad-djalogu tal-Madonna (Passione Malta II) mal-hajjat, haddid u mastrudaxxa, b'idejiet u versi li jaqblu f'oħrajn fl-Umbrja, u f'Abruzzo; targa l-għanja tal-*Brajbu* jew *Trajbu* (San Lawrenz, Għawdex) li taqbel f'xi versjonijiet mal-versi ta' Toschi fil-*Passione* (Italia Centrale IV) u l-*Lauda del Anti-risto e del Giudizio Finale* li fihom insibu l-formula li taqbel ma' l-aħħar versi tal-*Brajbu* li wiegħdu l-mewt it-tajba għal min ighid din it-talba tliet darbiet kuġum (imqabblin ukoll ma' oħrajn imsemmijin f'poemetti taljani tas-sekli xiii u xiv, f'xi talbiet tal-Gimgha l-Kbira, eċċ.).

Fl-aħħarnett, l-Awtur, wara li jagħti xi hjiel tal-forma metrika b'sil-labi mħallta li jitbiegħdu minn dawk tar-ritmu tradizzjonali b'sengħa xi mindaqgiet ta' xi id imharrġa, josserva li fuq kollox il-versi ta' dawn l-ghanjiet jixhdu l-qedem tagħhom fl-espressjonijiet safja, neħhi xi kliem 'l hawn u 'l hinn ta' timbru Sqalli-Taljan. Ix-xebh tagħhom ma' dawk tal-postijiet ta' l-Italja ta' Fuq jorbot, kif jahseb hu, mal-mawra f'Malta ta' nies minn Celano (belt f'Abruzzo) fis-seklu Tlittax li baqgħu jghammru hawn Malta wara li ikeċċew minn pajjiżhom minn Federiku Tnejn, jew iktar ma' l-emigrazzjoni minn Malta ta' xjuħ u tfal fi Sqallja, fl-ewwel żminijiet ta' l-Ordni fl-aqwa inkursjonijiet ta' l-Ibirba meta dawn in-nies xjuħ u tfal, reġgħu lejn Malta, jew, kif jahseb iktarx l-Awtur, mal-mawra ta' xi nies tal-kleru fi Sqallja fejn dawn marru jistudjaw u li meta għew lura għallmu lil-poplu dawn il-ghanjiet taħt forma ta' talbiet bil-Mati, u li għalhekk b'ejjeċ mill-versi tagħhom għandhom kultant u xi ftit ix-xeħta letterarja.

Bħalma zied ighid l-Awtur, dawn it-talbiet l-iktar li xxerrdu minn fomm in-nisa—is-sess ta' għadjet reliġjużi fit-torbija ta' wliedhom.

L-iktar fost il-ghanjiet jew talbiet li għalina tixhed l-egdem forma f'dik li hija espressjonijiet u kostruzzjoni hija t-talba msemmija *It-Trajbu*.

“RHYME AND RHYTHM FOR CHILDREN” — By Reginald Vella Tomlin. Empire Press, Valletta, Malta, 1955. Paġ. 24.

Ktieb ieħor tas-Surmast Reginald Vella Tomlin jismu “Rhyme and Rhythm”. Din hi gabra ta’ poeziji Ingliżi hfiel, helwin, armonjużi u adattati biex wiehed jitghallimhom bl-ament, miktubin l-aktar għatfal biex jitghallimhom malajr u jkantawhom waqt il-logħob u r-raġġar tagħhom għax kif kiteb fl-introduzzjoni l-awtur innifsu “Dear Children..... I have written these four short poems with you all in the back of my mind”.

Dawn il-poeziji jingħogbu wkoll lill-kbar għax bosta minnhom jiġbru idea predominanti, inġenjużi u imponenti. Madankollu lis-Sur Vella Tomlin konna diġà nafuh bhala kittieb ta’ poeziji bl-Ingliż ta’ min jaqrahom. Dan l-aħhar xi poeziji tiegħu kienu magħżulin biex jidhru f’gabra ta’ poeziji Ingliżi ippubblikati fi ktieb “Collected Poems and Prose”, li hareġ mid-Ditta Arthur H. Stokwell Ltd., Devon, 1954.

Il-qari u r-riċitar ta’ dawn il-poeziji jiswa lit-fal bhala mezz ta’ tagħlim għax idarrihom fil-pronunzja Ingliża u jħarriġhom f’dak l-ilsien. L-awtur haqqu prosit u tifhir għal din il-bieċa xogħol tiegħu.

G.

“MISSIER MARI”. — Ta’ Reginald Vella Tomlin. — Lux

Press, Malta, 1954. Paġ. 32.

Dan hu l-ewwel xogħol drammatiku tal-kittieb zaġġuħ is-Sur Reginald Vella Tomlin u fl-istess hin hu esperiment fil-letteratura Maltija għax jiftaħ triq ġdida lejn il-palk Malti. Dan huwa dramma ta’ stil klassiku Grieg li fih l-azzjoni hi nieqsa daqs kemm hi żejda d-deklamazzjoni u jimpressjona iżjed bir-rakkontar fuq l-atturi ewlenin milli bir-riċitar tagħhom.

Il-lum aħna mdrorrijin b’sistemi oħra, sistemi li jolqtu s-sensj aktar milli jqanqlu l-hsieb u għalhekk l-istil klassiku mfassal eħuf ta’ snin ilu minn Saffo, Sofokli u Euripide l-lum għadda żmien u issa qajla jinkiteb, wisq anqas jidher fuq il-palk.

L-awtur min-naħa tiegħu ħabrek biex ifassal bieċa xogħol li tkun tixrag lid-dinjità tal-klassiżmu Grieg; hu jidher li studja u għamel mill-aħjar biex jitharreg fl-irqaqat tat-teknika u tal-forma klassika. Kiteb versi sbieħ, mimlijin heġġa u ħajja, b’ritmu u kadenza skond ma jtoibu s-sengħa u ċ-ċirkustanzi tad-dramma. Xi whud mill-versi joghlew fi hsebijiet u idejiet ta’ għerf u għaqal. Dawn il-versi li ġejjin fihom riflessjonijiet filosofici ta’ l-akbar serjetà:

*X’tiswa qalb bla jies!
Tintelaq b’riħet togol it-tisħib;
jitqalleb hsieb imtajjar fuq ktijiet,
Pittex lir-raġel jidħak waqt id-dija;
Ruħ dahkanija qatt ma stħerret għawġ.*

Il-lum li *strike* huwa magħruf bhala jedd tal-haddiem, imma dan il-jedd jeħtieġ li jintuża bil-għaqal u bil-ħsieb. Patri Paul iġisser bi kliem ċar u b'raġunijiet sodi l-manjeri kif għandhom jirrikorru għal dan id-dritt. Hu jispjega kif li *strike* hu marbut man-natura tax-xogħol għax kif qal hu "li *strike* ma kienx ikun meħtieġ kieku l-bniedem ma kienx jinħtieġ ix-xogħol".

Xogħol bħal dan jiswa mitqalu deheb biex iġhallen lil kull min hu interessat fil-laboriżmu u jalla jidhru xogħlijiet oħra bħalu.

G.

"G.A. VASSALLO, IL-POETA TAS-SAFAR". — Ta' Ġ.

Cassar Pullicino. — Stamperija tad-Dar ta' S. Ġużepp, Hamrun, 1955. Paġ. 16.

F'dan l-istudju, is-Sur Ġ. Cassar Pullicino tana dawl fuq sejra f'it magħrufa tal-lirika ta' wiehed mill-ewlenin poeti Maltin. Gananton Vassallo kien bniedem għaref u patrijott, wiehed mill-ftit li fil-bidu tas-seklu li għadda għaraf il-fejda ta' l-ils'en Malti bhala mezz ta' espressjoni nazżjonali. Huwa kiteb xogħlijiet kbar bil-Malti u bit-Taljan, imma l-lum l-aktar li jissemma bhala poeta Malti. L-ep'ka tiegħu "Il-Gifen Tork" u poeziji oħra żgħar bħal "Tifkira lil Malta" u "Iż-Żgħużija", il-lum saru klassiċi u dlonek jidhlu fl-antologiji Maltin.

Il-poeziji ta' Vassallo huma mera tal-hajja ta' żmien; hajja reliġjuża, rżina u paċifika, fihom wiehed jilmah il-faraġ tal-ghani u l-hidma tal-fqir. F'dan l-istudju s-Sur Cassar Pullicino juri kif il-poeta Vassallo għaraf jesprimi bil-poeziji tiegħu s-sentiment ta' dwejjaq u qtigħ il-qalb u l-imrar tal-firda ta' bosta nies li htiġja tal-ghaks htiġillhom isieferu minn art twelidhom; iżda jiena nara motiv ieħor f'dawn il-poeziji ta' Vassallo fuq is-safar. Il-lum nafu li Vassallo kien ibati b'dik li nsejħulha nevrastenija u nafu wkoll li f'żgħhożitu kien sab ruħu fl-Eġittu mnejn kellu jiġi lura f'qasir żmien minħabba n-nostalġija li qabditu. Jista' jkun li n-nostalġija trisslet mill-istat mentali tiegħu u baqgħet taħkem fuq il-fantazija tiegħu għal bosta snin u dik il-fantazija fertili tal-Vassallo mqanqla mill-istat nostalgiku nebbhet dawn il-versi tristi tiegħu li jmissu l-qalb.

Mill-bqija s-Sur Cassar Pullicino haqqu kull tifhir u inkoraġġiment biex jissokta f'din il-hidma ta' tiftix li qabad, hidma li dejjem tifta dawl ġdid fuq ġrajja u fuq persunaġġi Maltin.

G.

"L-IMMAKULATA FIL-ĤSIEB TAT-TRINITA' MQAD-DSA". — Ta' Patri Bonaventura M. Camilleri, O.F.M.C., S.Th.D. — St. Anthony Press, Malta, 1954. Paġ. 20.

Is-sena li għaddiet, is-Sena Marjana, saru hafna akkademji, intqalu bosta diskorsi u nkitbu xogħlijiet fuq il-Madonna. Dan id-diskors ta' Patri Bonaventura Camilleri hu fost l-aħjar li saru f'dik l-okkażjoni.

L-awtur jidher li hejja dan id-diskors tiegħu wara li għamel studji serji u riċerki profondi fil-kotba mqaddsa u fl-opri tas-Santi Padri; difatti l-aħħar żewġ paġni fihom lista imponenti ta' riferenzi.

Il-ghażla tas-sugġett ma tidherx f'lokha. Grajja u episodji komuni fil-hajja moderna ma tantx toqogħd'lihom tajjeb il-libsa tqila ta' tfassila klassika. Tistona wkoll l-ingiba tal-persunagg' prinċipali li skond ir-regula klassika għandhom iġibu ruħhom ta' eroj jew wettqu hidmiet tal-ghaġeb. Madankollu l-awtur haqqu tifhir għall-hila li wera meta ndaħal għal biċċa xogħol ta' għamla li tbażza' minhabba t-toqol tagħha.
G.

“MITTEILUNGEN” — Organu ta' l-“Institut Für Auslandsbeziehungen” (Istitut għar-Relazzjonijiet bejn il-Pajjiżi Barranin).

Irċevejna numru speċjali tal-perjodiku “Mitteilungen”, li hu l-orkanu ta' l-“Institut Für Auslandsbeziehungen” (Istitut għar-Relazzjonijiet bejn il-Pajjiżi Barranin). Dan l-Istitut li għandu s-sede tiegħu fi Stuttgart, Germanja, hu mwaqqaf bi skop li jsaħħah ir-rabta kulturali u soċjali bejn in-nazzjonijiet; għax l-idea hi li meta l-pajjiżi u n-nies isiru jafu aktar lil xulxin il-ħbiberija ta' bejniethom tikber u tiżdied.

Dan il-perjodiku hu wiehed mill-ftit ippubblikati fid-dinja għal dan l-iskop u l-ewwel wiehed fil-Germanja. F'dan in-numru speċjali nsibu msemmija u deskritti disa' mitt perjodiku letterarji u kulturali li johorġu regolarment fi tnejn u sebgħin pajjiż.

“Il-Malti” tagħna hu msemmi bhala l-organu tal-“Għaqda tal-Kittieba tal-Malti”, u hu mniżżel fost l-aħjar perjodiċi letterarji tad-dinja. Tant hu hekk li lill-perjodiku tagħna tawh spazju mhux ftit u semmew fil-wisa' l-kwalitajiet tiegħu. Giebu s-sehem li ha “Il-Malti” biex twaqqfet u g'iet adottata uffiċjalment ortografija xjentifika f'Malta, u semmew l-istudji fuq l-etimoloġija u l-ortografija ta' Ninu Cremona li spiss jidhru fil-perjodiku tagħna; kitbu wkoll: “Hu (“Il-Malti”) fi ukoll artikoli ta' interess ġenerali u storiku barra minn poeżiji u novelli li sp'iss jidhru f'dan il-perjodiku. li jippubblika wkoll reċensjonijiet serji dwar xogħlijiet letterarji Maltin kontemporanji”. Tissemma wkoll is-sensiela ta' drammi li dan l-aħhar kienu deħru bhala appendiċi fil-perjodiku tagħna.

Bis-saħħa ta' dan it-tagħrif fil-“Mitteilungen”, il-perjodiku tagħna jingharaf aktar mill-għaġdjet kulturali tad-dinja u jsaħħah ismu bhala wiehed mill-perjodiċi letterarji tad-dinja.

“STRIKES U LOCK-OUTS”. — Ta' P. Pawl G. Galea, S.Th.Lect. & Lic., O.P. — Kummissjoni Studji Soċjali, Nru. 1, 1955. Paġ. 26.

Din hi l-ewwel publikazzjoni tal-“Kummissjoni Studji Soċjali”. li qiegħda tistharreġ dwar il-kondizzjoni tal-hajja moderna, il-kwistjonijiet soċjali u d-drittijiet tal-haddiem u ta' min ihaddem.

Kien hsieb tajjeb tal-Kummissjoni li tagħżel lil Patri Pawl Galea li jkteb dan l-ewwel xogħol li hareġ taħt isimha. Patri Pawl huwa magħruf bhala kittieb tajjeb u bhala studjuż tal-kwistjonijiet soċjali. Hu għandu bosta publikazzjonijiet fuq dan is-sugġett u dan l-aħhar ktieb tiegħu jżid ikompli jsaħħah l-awtorità tiegħu bhala espert.

Haga tassew originali u interessanti hi d-dahla ta' din l-opra fejn l-awtur, b'idea wisq ġenjali, jisthajjel lit-Tliet Persuni tas-SS.ma Trinità mlaqqgħin bejniethom "flimkien miġbura bhala f'konferenza, fl-ewwel konferenza li qatt saret, u sugġett ta' din il-konferenza Tagħhom huwa misteru, misteru ta' sħubija u ta' tħubija bla tarf: l-Inkarnazzjoni". Kull wiehed mit-Tliet Persuni iġhid fehentu fuq il-"Mara Singolari" li kellha tkun minn dejjem sa dejjem il-ghageb tal-holqien u l-misteru sublimi li iġhaḥxaq ir-ruh u jhenni moħħ il-bniedem.

Fil-konferenza celesti tidher ukoll Marija li titkellem dwar il-grazzji speċjali li b'hom sa mill-eterinità Hi kienet mogħhija.

Il-qarrej li jibda dan il-ktejjeb għandu jhoss ruhu assorbir u immeraviljat bl-immaginazzjoni qawwija ta' l-awtur u bl-originalità tat-trattazzjoni tas-sugġett. L-istil tal-kitba hu għoli u rżin kif jixraq imma mhux mgħabbar bi kliem tqil u iebe; barra dan għoġbuna s-s'militudini ċari: u l-kwotazzjonijiet adattati u fuq kollox il-manjera kif is-sugġett hu spjegat kumpatt, bla digressjoni, bla ripetizzjoni u bla taħbil.

Din il-biċċa xogħol inqisuha bhala gawhra letterarja li toqgħod tajjeb hafna fil-kuruna tal-ġieħ mogħtija lil Marija Santiss.ma fis-sena Tagħha.

MEHTIEĠA KOPJI TA' "IL-MALTI"

Is-Sinjorina Karmen Mikalief Buħaġar ta' Lixandra tixtieq takkwista, bi hlas, dawn il-Kopji tar-Rivista "IL-MALTI" li jonqsuha biex il-ġabra tagħha tkun kompluta.

Min jista' joffrilha xi wiehed minnhom, jew kollox, tkunlu obbligata u rikonoxxenti u jista' jibgħathom għand is-Sur Ivo Muscat-Azzopardi P.L., 47, Triq id-Dejqa, Valletta.

1925 : Marzu, Ġunju, Settembru, Diċembru.

1926 : Marzu, Settembru.

1927 : Marzu, Ġunju, Settembru.

1930 : Marzu, Ġunju.

1932 : Marzu.

1942 : Marzu, Ġunju, Settembru u Diċembru.

1943 : Marzu, Settembru.

GHAZZ

Mhux biss għażżien dak il-bniedem li ma jaġħmel xejn, imma għażżien ukoll dak il-bniedem li jista' jaħdem f'xogħol aħjar.

SOCRATES.

